



தமிழின விடுதலையை நசுக்க முனையும் எதிரியின் சதிச்செயலை இனம் காண்போம்

தமிழீழ விடுதலைப் போராட்டத்தின் சர்வதேசப் பரிமாணத்தை குலைத்துவிடும் சிறீலங்கா அரசின் நோக்கம், மனிதப் படுகொலைவடிவம் எடுக்கத் தொடங்கிவிட்டது. தமிழீழ விடுதலைப் போராட்டத்திற்கு ஆதரவான வகையில், அனைத்துலக ரீதியாக மேற்கொள்ளப்பட்டு வரும் ஆதரவுச் செயற்பாடுகளை மடக்கி விடுவதற்கு சிறீலங்கா அரசு பகீரத முயற்சிகளை எடுத்து வரும் இன்றைய காலகட்டத்தில், பாரிஸ் நகரில், 26.10.96 அன்று மாலை 6.50 மணியளவில், எமது இரு முக்கிய செயற்பாட்டாளர்கள் இனம்தெரியாதோரால் சுட்டுக்கொல்லப்பட்டுள்ளனர். விடுதலைப் போராட்டத்தை நசுக்கி விடுவதற்கு வகுக்கப்பட்டுள்ள நாசகாரத்திட்டத்தின் ஓர் அம்சமாகவே இச்சம்பவத்தையும் நாம் நோக்க முடியும்.

சிறீலங்கா அரசின் பின்னணியுடனேயே மேற்கொள்ளப்பட்டிருக்கக்கூடிய இப் படுகொலைகள் இரு முக்கிய செயற்பாட்டாளர்களை நோக்கி குறிவைத்ததாக இருக்கின்றன. இவ் இலக்குகள் மிகவும் திட்டமிட்ட முறையில் தேர்ந்தெடுக்கப்பட்டவையாகவும் இருக்கின்றன. எமது இயக்கத்தின் சர்வதேச நிதிப் பொறுப்பாளரான திரு. கந்தையா பேரின்பநாதன் (நாதன்), ஈழமுரசுப் பத்திரிகை ஆசிரியர் திரு. கந்தையா கஜேந்திரன் (கஜன்) ஆகியோரே திட்டமிட்ட முறையில் படுகொலைசெய்யப்பட்டவர்களாவர்.

எமது இயக்கத்தின் சர்வதேசச் செயற்பாடுகளில் 1984ம் ஆண்டு முதல் முழுநேர உறுப்பினராக இருந்து இயங்கிவந்த திரு. கந்தையா பேரின்பநாதன் (நாதன்) சர்வதேச வேலைகளில் சில முக்கிய பொறுப்புக்களைச் சமந்து நின்றவர். பல்வேறு காலகட்டங்களில் இயக்கம் பல்வேறு நெருக்கடிகளை எதிர்கொண்ட காலங்களில் எல்லாம் உற்சாகத்துடன் இயக்கப்பணிகளில் ஈடுபட்டவர். பல்வேறு நாடுகளின் மூலை முடுக்குகளெல்லாம் அலைந்து திரிந்து, எமது மக்கள் விடுதலை அடையவேண்டும் என்ற அவாவுடன் அரும்பணியாற்றியவர். இவரது செயற்பாடுகள் எமது தாயக பூமியிலே எமது போராளிகளும் மக்களும் கண்ட பல வெற்றிகளுக்குப் பெரிதும் உறுதுணையாக இருந்து வந்தது.

திரு. கந்தையா கஜேந்திரன் (கஜன்) விடுதலைப் புலிகளின் பிரெஞ்சுக் கிளையின் முக்கிய செயற்பாட்டாளராக நீண்டகாலமாக இயங்கி வந்தவர். கலை, இலக்கியங்களில் மிகுந்த ஈடுபாடுகொண்டவர். தமிழ் மக்கள் மத்தியிலான அரசியல் வேலைகளிலும் கலை இலக்கிய முயற்சிகளிலும் உற்சாகமாக இயங்கி வந்தவர். 1995ம் ஆண்டு தை மாதம் 'ஈழமுரசு' என்னும் பத்திரிகையை ஆரம்பித்து, அதன் ஆசிரியராகவும் இருந்து பத்திரிகையின் வளர்ச்சிக்கு அயராது உழைத்து வந்தவர்.

இப் படுகொலைகளின் பின்னால் என்ன நோக்கம் இருந்திருக்கக்கூடும்?

தமிழீழ விடுதலைப் போராட்டத்தினை நசுக்கி விடுவதற்கு, போராட்டத்திற்கு வெளிநாடுகளில் வசிக்கும் தமிழ் மக்கள் மத்தியில் இருந்து கிடைத்து வரும் நிதிப் பங்களிப்பினைத் தடைசெய்வது அவசியம் என்பது எதிரியின் முக்கிய அவதானிப்பாக இருந்து வந்துள்ளது. போராட்டத்திற்கான இந் நிதிப்பலம் எதிரியின் இராணுவ ஆக்கிரமிப்பினை முறியடிப்பதற்கு அவசியமான தமிழர் படையணியின் பலத்தினை அதிகரிப்பதற்கு அவசியமானதாகவும் இருந்து வருகின்றது. போராட்டத்திற்கு இத்தகைய நிதிப்பலம் சென்றடைவதற்கு சர்வதேச நிதிப் பொறுப்பாளராக இயங்கி வந்த நாதனின் பணி முதுகெலும்பு போன்றது. இந் நிதிப்பலம் போராட்டத்தினைச் சென்றடைவதைத் தடுப்பதற்காக மக்கள் போராட்டத்தின் வெற்றிக்காக மனமுவந்து அளிக்கும் பங்களிப்பினை, பயமுறுத்திச் சேகரிக்கப்படும் நிதியாகச் சித்தரிப்பதற்கு சிறீலங்கா அரசு தீவிர முயற்சிகளை எடுத்து வருகிறது. இம் முயற்சிகள் வெற்றியளிக்காத சூழலில், போராட்டத்திற்குச் சென்றடையக் கூடிய நிதியினைத் தடுப்பதற்கு சர்வதேச நிதிப்பொறுப்பாளரான நாதன் மீது குறிவைக்கப்பட்டதாக நாம் உணரமுடியும்.

தமிழ்த் தேசிய ஆவணச் சுவடிகள்

